

ਨਸ਼ਾ ਕਿਹੜਾ ਕਰੀਏ?

ਹਰ ਬੰਦੇ ਦਾ ਮਨ ਡਾਵਾਂਡੋਲ ਹੈ। ਮਨ ਨੂੰ ਕਾਇਮ ਕਰਨ ਵਾਸਤੇ ਧਰਮ ਲਿਆਇਆ ਜਾਂਦਾ ਹੈ। ਧਰਮ ਮਨ ਦੀ ਖੁਰਾਕ ਦਿੰਦਾ ਹੈ। ਅਜ ਸਾਨੂੰ ਇਹ ਮਹਿਸੂਸ ਹੋ ਰਿਹਾ ਹੈ, ਕਿ ਬੱਚੇ ਨਸ਼ਾ ਕਿਉਂ ਖਾ ਰਹੇ ਹਨ? ਬੰਦਾ ਭਟਕਿਆ ਕਿਉਂ ਹੈ? ਸਭ ਤੋਂ ਮੁਖ ਗਲ ਇਹ ਹੈ ਕਿ ਸਾਡੇ ਸੈਂਪਲ (ਨਮੂਨੇ) ਬਹੁਤ ਖਰਾਬ ਹੋ ਗਏ ਹਨ। ਸੈਂਪਲ ਦੇ ਮਗਰ ਸਪਲਾਈ ਹੁੰਦੀ ਹੈ ਪਹਿਲੇ ਸਮੇਂ ਵਿਚ ਜਦੋਂ ਲੋਕ ਧਰਮ ਨੂੰ ਮੰਨਦੇ ਸੀ ਉਹਨਾਂ ਦੇ ਮਨ ਸਥਿਰ ਸਨ। ਉਹਨਾਂ ਦਾ ਆਚਰਣ ਬਹੁਤ ਉੱਚਾ ਸੀ। ਉਹਨਾਂ ਦੇ ਖਿਆਲ ਬਹੁਤ ਮਜ਼ਬੂਤ



ਸਨ। ਉਹਨਾਂ ਦੇ ਮਨ ਬਹੁਤ ਪਵਿਤ੍ਰ ਸਨ। ਉਹਨਾਂ ਦੇ ਦਫਤਰਾਂ ਅਦਾਲਤਾਂ ਵਿਚ ਨਿਆਂ ਹੁੰਦੇ ਸਨ। ਲੋਕਾਂ ਦੇ ਮਨ ਦਾ ਖਿਚਾਵ ਉਪਰ ਧਰਮ ਵਲ ਸੀ। ਹੁਣ ਐਸ ਵੇਲੇ ਸਾਡੇ ਧਰਮਾਂ ਵਿਚ ਤਬਦੀਲੀ ਆਈ ਹੋਈ ਹੈ। ਪਰ ਧਰਮ ਤਾਂ ਸਦਾ ਸਥਿਰ ਹੀ ਰਹਿੰਦਾ ਹੈ ਪਰ ਅਗੇ ਮੰਨਣ ਵਾਲਿਆਂ ਵਿਚ ਤਬਦੀਲੀ ਆਉਂਦੀ ਰਹਿੰਦੀ ਹੈ।

ਧਰਮ ਵਿਚ ਹਮੇਸ਼ਾਂ ਜ਼ੋਰ ਦਿੱਤਾ ਜਾਂਦਾ ਹੈ ਜਿਵੇਂ ਮਹਾਰਾਜ ਜੀ ਨੇ ਬਾਣੀ ਵਿਚ ਫੁਰਮਾਨ ਕੀਤਾ :

ਮਨ ਕਾ ਤੇਸਾ ਹਰਿ ਨਾਮੁ ਹੈ ਹਿਰਦੈ ਰਖਹੁ ਸਮਾਲਿ ॥

ਮਨ ਦੀ ਖੁਰਾਕ ਹੈ Meditation (ਨਾਮ ਜਪਣਾ)। ਇਸ ਨਾਮ ਜਪਣ ਤੇ ਬਾਰ-ਬਾਰ ਕਿਉਂ ਜ਼ੋਰ ਦਿੱਤਾ ਗਿਆ, ਹਰ ਧਰਮ ਵਿਚ ਨਾਮ ਜਪਣ ਤੇ ਜ਼ੋਰ ਦਿੱਤਾ। ਜਿਸ ਤਰ੍ਹਾਂ ਸਿੱਖ ਧਰਮ ਵਿਚ ਵੀ ਕਿਹਾ

ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ।

ਸਾਨੂੰ ਇਹ ਭੁਲੇਖਾ ਪੈ ਜਾਂਦਾ ਹੈ ਕਿ ਸ਼ਾਇਦ ਵੱਡਾ ਘਰ, ਵੱਡੀ ਕੁਰਸੀ ਪ੍ਰਾਪਤ ਕਰਨ

ਨਾਲ ਮਨ ਨੂੰ ਸ਼ਾਂਤੀ ਆ ਜਾਏਗੀ ਪ੍ਰੰਤੂ ਵੱਡਾ ਘਰ, ਵੱਡਾ ਅਹੁਦਾ ਮਨ ਦੀ ਸ਼ਾਂਤੀ ਨਹੀਂ। ਸਗੋਂ ਇਹ ਚੀਜ਼ਾਂ ਹਉਮੈ ਪੈਦਾ ਕਰ ਦਿੰਦੀਆਂ ਹਨ; ਕਿ ਮੈਂ ਹਾਂ। ਮਨ ਦੀ ਖੁਰਾਕ ਹੈ ਨਾਮ ਜਪਣਾ, ਜਿਹੜੇ ਖਿਆਲ ਖਿੰਡਰੇ ਹੋਏ ਹਨ ਉਹਨਾਂ ਨੂੰ ਇਕੱਠੇ ਕਰਨਾ। ਭਟਕੇ ਹੋਏ ਖਿਆਲਾਂ ਨੂੰ ਸਹੀ ਕਰਨਾ। ਨਾਮ ਜਪਣ ਨਾਲ ਸਾਡੇ ਮਨ ਵਿਚ ਖਾਮੋਸ਼ੀ ਆਉਂਦੀ ਹੈ, ਸਰੂਰ ਆਉਂਦਾ ਹੈ, ਅਨੰਦ ਆਉਂਦਾ ਹੈ। ਜਦੋਂ 'ਉਹ ਰਸ ਆਵੇ ਅਨਰਸ ਨ ਲਪਟਾਵੇ'। ਜਦੋਂ ਵੱਡਾ ਰਸ ਆ ਜਾਂਦਾ ਹੈ, ਦੂਜੇ ਰਸ ਫਿੱਕੇ ਲੱਗਣ ਲਗ ਜਾਂਦੇ ਹਨ। ਜਦੋਂ ਅੰਦਰ ਧਰਮ ਆ ਜਾਂਦਾ ਹੈ ਆਗਿਆਨਤਾ ਦੂਰ ਹੋ ਜਾਂਦੀ ਹੈ। ਐਸ ਵੇਲੇ ਇਸ ਚੀਜ਼ ਤੇ ਜ਼ੋਰ ਦੇਣ ਦੀ ਜ਼ਰੂਰਤ ਹੈ ਕਿ ਹਰ ਬੰਦਾ ਨਾਮ ਜਪੇ ਨਾਮ ਦਾ ਆਸਰਾ ਲਏ। ਜਦੋਂ ਨਾਮ ਦਾ ਆਸਰਾ ਲਏਗਾ ਮਨ ਸਥਿਰ ਹੋਏਗਾ। ਮਨ ਦੇ ਅੰਦਰ ਇਕ ਨਸ਼ਾ ਹੁੰਦਾ ਹੈ, ਕਿਹੜਾ ਨਸ਼ਾ? ਗਿਆਨ ਦਾ ਨਸ਼ਾ। ਇਸ ਉਤੇ ਕਿਸੇ ਚੀਜ਼ ਦਾ ਅਸਰ ਨਹੀਂ ਪੈਂਦਾ। ਉਹ ਇਤਨੀ ਤਾਕਤ ਵਾਲੀ ਰੋਸ਼ਨੀ ਹੈ ਕਿ ਆਗਿਆਨਤਾ ਨੂੰ ਹਰ ਵੇਲੇ ਖਾਈ ਜਾਂਦੀ ਹੈ। ਉਹ ਨਸ਼ਾ ਕਿਹੜਾ ਹੁੰਦਾ ਹੈ? ਜਿਹੜਾ ਕਬੀਰ ਸਾਹਿਬ ਨੂੰ ਚੜਿਆ। ਉਹਨੂੰ ਹਾਥੀ ਅਗੇ ਸੁੱਟ ਦਿੱਤਾ ਪਰ ਨਾ ਕਬੀਰ ਸਾਹਿਬ ਵਿਚ ਡਰ ਆਇਆ ਨਾ ਭੈ ਲਗਾ। ਉਹ ਕਿਹੜਾ ਨਸ਼ਾ ਸੀ? ਸਗੋਂ ਬੜੇ ਜ਼ੋਰ ਨਾਲ ਬੋਲੇ

"ਮਨੁ ਨ ਡਿਗੈ ਤਨ ਕਾਹਿ ਕਉ ਡਰਾਇ"

ਉਹ ਕਹਿੰਦੇ ਹਨ ਮੇਰੇ ਮਨ ਨੂੰ ਤਾਂ ਡਰ ਲਗ ਹੀ ਨਹੀਂ ਰਿਹਾ ਤੇ ਸਰੀਰ ਨੂੰ ਕਾਹਦਾ ਡਰ।

"ਨਿਰਭਉ ਜਪੈ ਸਗਲ ਭਉ ਮਿਟੈ।"

"ਨਿਰਭਉ ਸੰਗਿ ਤੁਮਾਰੈ ਬਸਤ

ਇਹੁ ਡਰਨੁ ਕਹਾ ਤੇ ਆਇਆ।।"

ਅੱਜ ਇਹ ਚੀਜ਼ਾਂ ਖ਼ਤਮ ਹੋ ਗਈਆਂ ਹਨ। ਸਾਡੇ ਧਰਮ ਅਸਥਾਨਾਂ ਤੇ ਵੀ ਉਸ ਧਰਮ ਦਾ ਸਬੂਤ ਨਹੀਂ ਦਿੱਤਾ ਜਾ ਰਿਹਾ ਜਿਹੜੇ ਧਰਮ ਅਸੀਂ ਪੜ੍ਹਦੇ ਹਾਂ।

ਹੁਣ ਵੇਖਣ ਵਾਲੀ ਗੱਲ ਹੈ ਕਿ ਧਰਮ ਵਿਚ, ਗਿਆਨ ਵਿਚ ਕੀ ਕੀ ਹੋਇਆ। ਹਰ ਧਰਮ ਵਿਚ ਗੁੰਥੀ ਬਣਦੇ ਰਹੇ, ਪੁਜਾਰੀ ਬਣਦੇ ਰਹੇ। ਦੁਨੀਆਂ ਵਿਚ ਯਹੂਦੀ ਧਰਮ ਵਿਚ ਬਭ ਤੋਂ ਪਹਿਲਾਂ ਪੁਜਾਰੀ ਬਣਾਇਆ ਗਿਆ। ਪੂਜਾ ਕਰਨੀ ਫਿਰ ਪੁਜਾਰੀ ਦੀ ਪੁਜ਼ੀਸ਼ਨ ਬਾਰੇ ਦੱਸਿਆ ਗਿਆ। ਫੇਰ ਪਾਦਰੀ, ਮੁਲਾ, ਗੁੰਥੀ ਬਾਪੇ ਗਏ। ਇਨ੍ਹਾਂ ਦੇ character (ਆਚਰਣ) ਬਹੁਤ ਉੱਚੇ ਹੁੰਦੇ ਸਨ। ਜਿਵੇਂ ਅੱਜ ਗੁੰਥੀ ਹਨ, ਪਰ ਗੁਰੂ ਗੋਬਿੰਦ ਸਾਹਿਬ ਦੇ ਸਮੇਂ ਵੀ ਗੁੰਥੀ ਹੁੰਦੇ ਸਨ। ਉਹ ਵੀ ਇਸੇ ਗੁਰੂ ਗੁੰਥ ਸਾਹਿਬ ਦਾ ਪ੍ਰਕਾਸ਼ ਕਰਕੇ ਹੁਕਮਨਾਮਾ ਲੈਂਦੇ ਸੀ। ਜਿਸ ਤਰ੍ਹਾਂ ਅੱਜ ਦੇ ਗੁੰਥ ਹੁਕਮਨਾਮਾ ਲੈਂਦੇ ਹਨ। ਪਰ ਗੁਰੂ ਗੁੰਥ ਸਾਹਿਬ ਨੂੰ ਨਿਰੋਲ ਪੜ੍ਹਨ ਨਾਲ ਤਬਦੀਲੀ ਨਹੀਂ ਆਉਂਦੀ। ਤਬਦੀਲੀ ਉਦੋਂ ਹੋਏਗੀ ਜਦੋਂ ਅਮਲ ਹੋਵੇਗਾ। ਅਮਲ ਤੋਂ ਬਿਨਾਂ; ਜਿਹੇ ਗੁਰੂ ਗੁੰਥ ਸਾਹਿਬ ਨੂੰ ਮੱਥਾ ਟੇਕੇ ਤੇ ਭਾਵੇ ਨਾ ਟੇਕੇ। ਮਹਾਰਾਜ ਫੁਰਮਾਉਂਦੇ ਹਨ :-

ਹੁਕਮਿ ਮੰਨਿਆ ਹੋਵੈ ਪਰਵਾਣੁ ਤਾ ਖਸਮੈ ਕਾ ਮਹਲੁ ਪਾਇਸੀ।।

ਫਿਰ ਫੁਰਮਾਉਂਦੇ ਹਨ :

ਜੇ ਗੁਰ ਕਹਿਆ ਸਾ ਕਾਰ ਕਮਾਵਹੁ

ਗੁਰ ਕੀ ਕਰਣੀ ਕਾਹੇ ਧਾਵਹੁ

"ਗੁਰੁ ਕਰਤਾ ਗੁਰ ਕਰਣੈ ਜੋਗੁ"।

ਉਹਨਾਂ ਗੁੰਥੀਆਂ ਨੇ ਦਰਬਾਰ ਸਾਹਿਬ ਦਾ ਪ੍ਰਕਾਸ਼ ਵੀ ਕਰਨਾ ਹੁੰਦਾ ਸੀ, ਗੁਰੂ ਦਸਵੇਂ

ਪਾਤਸ਼ਾਹ ਦੇ ਬਚਨ ਵੀ ਲਿਖਦੇ ਰਹਿਣਾ। ਪਰ ਕਿੰਨੀ ਸ਼ਕਤੀ ਉਹਨਾ ਵਿਚ ਆ ਗਈ। ਜਿਵੇਂ ਅਸੀਂ ਕਹਿੰਦੇ ਹਾਂ ਅਰਦਾਸ ਕਰੋ ਭਾਈ ਸਾਹਿਬ ਜੀ। ਮਹਾਰਾਜ ਤਾਂ ਬਾਣੀ ਵਿਚ ਫੁਰਮਾਨ ਕਰਦੇ ਹਨ।

“ਬਿਰਥੀ ਕਦੇ ਨ ਹੋਵਈ ਜਨ ਕੀ ਅਰਦਾਸਿ॥”

ਇਹ ਨਹੀਂ ਕਿਹਾ ਕਿ ਅਰਦਾਸ ਸਭ ਦੀ ਪੂਰੀ ਹੁੰਦੀ ਹੈ, ਨਹੀਂ ‘ਜਨ ਕੀ ਅਰਦਾਸ’। ਨਾਲ ਇਹ ਵੀ ਫੁਰਮਾਇਆ ਕਿ

“ਹਰ ਕਾ ਜਨ, ਹਰ ਹੀ ਜੇਹਾ।”

ਹਰੀ ਦਾ ਜਨ ਹਰੀ ਵਰਗਾ ਹੀ ਹੋ ਜਾਏਗਾ। ਕਿਨਾ ਵੱਡਾ ਲਫਜ਼ ਬੋਲ ਦਿੱਤਾ। ਇਹਾਂ ਚੀਜ਼ਾਂ ਤੇ ਜ਼ੋਰ ਦਿੱਤਾ। ਉਹ ਅਰਦਾਸ ਕੀ ਕਰਦਾ ਹੈ ਕਿ ਮਹਾਰਾਜ ਜੀ ਮਿਹਰ ਕਰੋ ਕਿ ਜਦੋਂ ਮੈਂ ਸ਼ਹੀਦ ਹੋਵਾਂ, ਜਿਹੜਾ ਮੇਰਾ ਸੀਸ ਹੋਵੇ, ਉਹ ਹਰਮੰਦਰ ਸਾਹਿਬ ਦੀ ਪ੍ਰਕਰਮਾ ਵਿਚ ਹੋਵੇ। ਅਰਦਾਸ ਕਰ ਚੁਕਾ ਸੀ। ਪਰ ਕਰਤਾ ਹੀ ਆਪਣੀ ਗਤ ਨੂੰ ਜਾਣਦਾ ਹੈ ਸਿਰ ਰਸਤੇ ਵਿਚ ਡਿੱਗ ਪਿਆ। ਪਰੰਤੂ ਅਰਦਾਸ ਤਾਂ ਪ੍ਰਕਰਮਾਂ ਵਿਚ ਸੀਸ ਚੜਾਣ ਦੀ ਸੀ। ਬਾਬਾ ਜੀ ਨੇ ਸਜੇ ਹੱਥ ਵਿੱਚ ਖੜਗ ਫੜੀ ਹੋਈ ਹੈ। ਖੱਬੇ ਹੱਥ ਉਤੇ ਸੀਸ ਚੁਕ ਕੇ ਰਖ ਲਿਆ। ਜੰਗ ਕਰੀ ਜਾ ਰਹੇ ਹਨ ਅਰਦਾਸ ਕਰੀ, ਜਾ ਰਹੇ ਹਨ, ਉਹਨਾਂ ਨੂੰ ਭਰੋਸਾ ਇਤਨਾ ਜ਼ਿਆਦਾ ਸੀ। ਮਹਾਰਾਜ ਦੇ ਵਲ ਧਿਆਨ ਕਰਦਿਆਂ ਜਾ ਰਹੇ ਹਨ ਤੇ ਸੀਸ ਉਥੇ ਪ੍ਰਕਰਮਾਂ ਵਿਚ ਹੀ ਜਾ ਸੁੱਟਿਆ। ਇਹ ਸੀ ਗੁੰਠੀ ਦਾ ਜੀਵਨ, ਜਿਸ ਦੀ ਅਰਦਾਸ ਕਬੂਲ ਹੋਈ, ਸ਼ਹੀਦੀ ਵਿਚ ਵੀ ਸਭ ਤੋਂ ਉਚਾ ਸਥਾਨ ਪ੍ਰਾਪਤ ਕੀਤਾ ਤੇ ਅਰਦਾਸ ਵੀ ਕਬੂਲ ਹੋਈ ਤੇ ਹਰੀ ਦਾ ਜਨ ਬਣ ਕੇ ਸਬੂਤ ਵੀ ਦੇ ਦਿੱਤਾ ਉਸ ਮਹਾਂਵਾਕ ਦਾ

“ਬਿਰਥੀ ਕਦੇ ਨ ਹੋਵਈ ਜਨ ਕੀ ਅਰਦਾਸਿ॥”

ਸੂਰਮਾ ਵੀ ਬਣ ਗਿਆ, ਬਹਦਾਰ ਵੀ ਬਣ ਗਿਆ। ਦਾਨੀ ਇਤਨਾ ਵੱਡਾ ਬਣ ਗਿਆ ਕਿ ਸਿਰ ਹੀ ਦਾਨ ਦੇ ਦਿੱਤਾ।

ਗੁਰੂ ਗੋਬਿੰਦ ਸਾਹਿਬ ਫੁਰਮਾਉਂਦੇ ਹਨ ਕਿ ਜਿਹੜਾ ਬੰਦਾ ਧਰਮ ਵਿਚ ਭਰੋਸਾ ਰਖਦਾ ਹੈ ਉਹ ਦਾਤਾ, ਭਗਤ ਤੇ ਸੂਰਮਾ ਸਾਰੇ ਅਸਥਾਨ ਪ੍ਰਾਪਤ ਕਰ ਲੈਂਦਾ ਹੈ। ਬਾਣੀ ਫੁਰਮਾਉਂਦੀ ਹੈ :

ਜਨਨੀ ਜਣੇ ਤਾ ਭਗਤ ਜਨ, ਕੈ ਦਾਤਾ ਕੈ ਸੂਰ।

ਬਾਬਾ ਦੀਪ ਸਿੰਘ ਤਿਨੇ ਅਸਥਾਨ ਲੈ ਗਿਆ। ਸੂਰਮਾਂ ਤਾਂ ਇਤਨਾਂ ਵੱਡਾ ਬਣ ਗਿਆ ਕਿ ਸਿਰ ਲਹਿ ਗਿਆ, ਫਿਰ ਵੀ ਲੜੀ ਜਾਂਦਾ ਹੈ। ਉਹ ਗੁੰਠੀ ਤਾਂ ਸੀ ਹੀ। ਉਹ ਸਤ ਬਚਨ ਵਾਲਾ ਸਿੰਘ ਸੀ। ਅਜ ਅਸੀਂ ਆਪਣੀ ਮਰਜ਼ੀ ਦਾ ਵਾਕ ਕਢ ਲੈਂਦੇ ਹਾਂ ਤੇ ਆਪਣੀ ਮੌਤ ਅਨੁਸਾਰ ਮਤਲਬ ਸਮਝ ਲੈਂਦੇ ਹਾਂ ਇਸ ਕਰਕੇ ਅਜ ਹਰ ਬੰਦਾ ਭਟਕਿਆ ਹੋਇਆ ਹੈ। ਇਹ ਭਟਕਣ ਉਦੋਂ ਜਾਏਗੀ ਜਦੋਂ ਜਿਵੇਂ ਗੁਰੂ ਨਾਨਕ ਸਾਹਿਬ ਫੁਰਮਾਉਂਦੇ ਹਨ :

“ਨਾਮ ਖੁਮਾਰੀ ਨਾਨਕਾ ਚੜੀ ਰਹੇ ਦਿਨ ਰਾਤਿ”।

ਜਦੋਂ ਨਾਮ ਦਾ ਨਸ਼ਾ ਕਰੋਗੇ ਉਦੋਂ ਇਹ ਖੁਮਾਰੀ ਚੜੇਗੀ ਫਿਰ ਅੰਦਰ ਸੂਰਮਤਾਈ, ਬਹਾਦਰੀ ਆ ਜਾਏਗੀ। ਫਿਰ ਦੁਨਿਆਵੀ ਨਸ਼ਿਆਂ ਦਾ ਅਸਰ ਨਹੀਂ ਹੋਏਗਾ, ਝੂਠੇ ਨਸ਼ੇ ਖਤਮ ਹੋ ਜਾਣਗੇ। ਤੇ ਉਹ ਨਸ਼ਾ ਚੜ੍ਹ ਜਾਏਗਾ ਕਿ ਬੰਦ-ਬੰਦ ਵੀ ਕਟਿਆ ਜਾ ਰਿਹੈ। ਬਾਣੀ ਦਾ ਪਾਠ ਚਲੀ ਜਾ ਰਿਹੈ, ਪਰ ਨਸ਼ਾ ਨਹੀਂ ਉਤਰ ਰਿਹਾ। ਖੋਪਰੀਆਂ ਉਤਰ ਰਹੀਆਂ ਹਨ, ਪਰ

ਪਾਠ ਚਲੀ ਜਾ ਰਿਹਾ, ਸਿਰ ਤੇ ਆਰਾ ਟਿਕ ਗਿਆ ਏ, ਪਰ ਹੇਠਾਂ ਜ਼ਬਾਨ ਵਿਚ ਪਾਠ ਦੀ ਆਵਾਜ਼ ਆਈ ਜਾ ਰਹੀ ਹੈ। ਜਦੋਂ ਆਰੇ ਨੇ ਸੀਸ ਦੇ ਦੋ ਹਿੱਸੇ ਕਰ ਦਿੱਤੇ ਇਕ ਹਿੱਸੇ ਵਿਚੋਂ ਆਵਾਜ਼ ਆ ਰਹੀ ਹੈ :-

“ਜਿਨੀ ਨਾਮ ਧਿਆਇਆ ਗਏ ਮਸਕਤਿ ਘਾਲਿ”।

ਤੇ ਦੂਜੇ ਹਿੱਸੇ ਤੋਂ ਆਵਾਜ਼ ਆ ਰਹੀ ਹੈ :-

“ਨਾਨਕ ਤੇ ਮੁਖ ਉਜਲੇ ਕੇਤੀ ਫੁਟੀ ਨਾਲਿ”।

ਸਬੂਤ ਦੇ ਦਿੱਤਾ ਆਰਾ ਤਾਂ ਬਕ ਗਿਆ ਹੋਏਗਾ ਪਰੰਤੂ ਬਾਣੀ ਉਸੇ ਤਰ੍ਹਾਂ ਉਚਰੀ ਜਾ ਰਹੀ ਹੈ। ਇਹ ਕਿਹੜਾ ਨਸ਼ਾ ਸੀ? ਇਹ ਨਸ਼ਾ ਨਾਮ-ਖੁਮਾਰੀ ਦਾ ਸੀ।

ਇਸ ਕਰਕੇ ਅਜ ਇਹ ਚੀਜ਼ਾਂ ਘਟੀਆਂ ਹੋਈਆਂ ਨੇ। ਨੌਜਵਾਨ ਆਸਰਾ ਭਾਲਦਾ ਹੈ। ਉਹ ਨਸ਼ਿਆਂ ਦੇ ਮਗਰ ਭੱਜੇ ਫਿਰਦੇ ਨੇ। ਇਹ ਨਸ਼ੇ ਨੌਜਵਾਨਾਂ ਦੇ ਸ਼ਰੀਰਾਂ ਨੂੰ ਤਬਾਹ ਕਰੀ ਜਾ ਰਹੇ ਨੇ। ਨਾਮ ਦੇ ਨਸ਼ੇ ਸੂਰਮੇ ਬਣਾਈ ਜਾ ਰਹੇ ਸਨ। ਉਹਨਾਂ ਦੇ ਇਥੇ ਮੁਖ ਉਜਲ ਦਰਗਾਹ ਵਿਚ ਜੈ ਕਾਰ ਹੋ ਜਾਂਦੀ ਸੀ। ਇਹ ਸੀ ਨਾਮ-ਖੁਮਾਰੀ ਦਾ ਨਸ਼ਾ, ਉਹ ਸਦਾ ਹੀ ਅਮਰ ਹੋ ਜਾਂਦਾ ਹੈ ਬੰਦਾ। ਇਸ ਨਸ਼ੇ ਨਾਲ ਰੋਸ਼ਨੀ ਆ ਜਾਏਗੀ, ਗਿਆਨ ਆ ਜਾਏਗਾ ਅਗਿਆਨਤਾ ਦੂਰ ਹੋ ਜਾਏਗੀ। ਕਾਇਰਤਾ ਦੂਰ ਹੋ ਜਾਏਗੀ। ਬੰਦੇ ਵਿਚ ਜੁਰਤ, ਪਿਆਰ ਤੇ ਭਰੋਸਾ ਆ ਜਾਏਗਾ। ਫਿਰ ਉਸਨੂੰ ਹਰ ਵੇਲੇ ਅਜਿਹਾ ਮਹਿਸੂਸ ਹੁੰਦਾ ਹੈ ਕਿ ਗੁਰੂ ਹਰ ਵੇਲੇ ਰਖਿਅਕ ਬਣ ਕੇ ਰਹਿੰਦਾ ਹੈ। ਗੁਰੂ ਹੱਥ ਪੈਰ ਤੋਂ ਨੇੜੇ ਭਾਸਦਾ ਹੈ ਹਰ ਸੁਆਸ ਵਿਚ ਦਿਸਦਾ ਹੈ।

ਅਜ ਲੋਕ ਧਰਮ ਨੂੰ ਛੱਡੀ ਜਾ ਰਹੇ ਹਨ। ਲੋਕ ਸੈਂਪਲ ਖਰਾਬ ਹੋਣ ਕਰਕੇ ਉਪਰ ਨਹੀਂ ਲਗ ਰਹੇ ਜਦੋਂ ਧਰਮ ਦੇ ਪੁਜਾਰੀ ਧਰਮ ਉਤੇ ਚਲ ਪਏ, ਸਾਰੇ ਲੋਕ ਇਸ ਪਾਸੇ ਲਗ ਜਾਣਗੇ। ਸਪਲਾਈ ਇਤਨੀ ਵੱਧ ਜਾਏਗੀ ਕਿ ਸਾਰਾ ਵਿਸ਼ਵ ਸੰਭਾਲਣਾ ਮੁਸ਼ਕਲ ਹੋ ਜਾਏਗਾ। ਵੇਖੋ-ਵੇਖੀ ਇਸ ਪਾਸੇ ਵਲ ਪ੍ਰੇਰਿਤ ਹੋ ਜਾਣਗੇ। ਪਰ ਜਦੋਂ ਸੈਂਪਲ ਦੇਖਦੇ ਹਨ ਉਹ ਇਨਕਾਰੀ ਹੋ ਜਾਂਦੇ ਹਨ ਕਿ ਅਸੀਂ ਇਹ ਧਰਮ ਨਹੀਂ ਅਪਨਾਉਣਾ। ਕਈ ਨੌਜਵਾਨਾਂ ਨੂੰ ਜਦੋਂ ਅਸੀਂ ਬੋਲ ਰਹੇ ਹੁੰਦੇ ਹਾਂ ਤਾਂ ਉਹਨਾਂ ਨੂੰ ਪਾਠ ਕਰਨ ਲਈ ਪ੍ਰੇਰਨਾ ਕਰੀ ਦੀ ਹੈ ਤਾਂ ਉਹ ਪਾਠੀ ਜਿਹੜੇ ਕੇ ਸੱਤਰ ਸੱਤਰ ਸਾਲ ਦੇ ਹੋ ਚੁਕੇ ਹਨ ਉਹਨਾਂ ਦੇ ਜੀਵਨ ਦੀ ਮਿਸਾਲ ਲੈਂਦੇ ਹਨ ਕਿ ਅਸੀਂ ਤਾਂ ਇਹਨਾਂ ਵਰਗੇ ਨਹੀਂ ਬਣਨਾ। ਫਿਰ ਸਾਨੂੰ ਪਹਿਲਾਂ ਗ੍ਰੰਥੀ ਤੇ ਕੀਰਤਨੀਆਂ ਦੀਆਂ ਮਿਸਾਲਾਂ ਦੇਣੀਆਂ ਪੈਂਦੀਆਂ ਨੇਂ।

ਨੌਜਵਾਨਾਂ ਦੇ ਜਿਸ ਦਿਨ ਇਹ ਸੁਆਲ ਖਤਮ ਹੋ ਗਏ ਉਦੋਂ ਪੰਜਾਬ ਤਾਂ ਕੀ ਸਾਰੇ ਵਿਸ਼ਵ ਵਿਚ ਨਸ਼ਾ ਖਤਮ ਹੋ ਜਾਏਗਾ। ਹਮੇਸ਼ਾ ਵਾਸਤੇ ਬੰਦਾ ਬੰਦੇ ਦੀ ਨਕਲ ਮਾਰਦਾ ਹੈ, ਭਾਵੇਂ ਬੁਰੀ ਤੇ ਭਾਵੇਂ ਚੰਗੀ। ਜਿਵੇਂ ਤੁਹਾਡੇ ਤੇ ਅਜ ਕੋਈ ਮੁਸ਼ਕਲ ਬਣ ਜਾਏ, ਪਰ ਤੁਸੀਂ ਕਹੀ ਜਾਓ ਕਿ ਕੋਈ ਗਲਨਹੀਂ, ਇਹ ਤਾਂ ਮਹਾਰਾਜ ਦੀ ਲੀਲਾ ਹੈ ਕੌਤਕ ਹੈ। ਤੁਹਾਡਾ ਦੁਸ਼ਮਣ ਵੀ ਹੋਏਗਾ ਉਹਦੇ ਉਤੇ ਵੀ ਇਸ ਗਲ ਦਾ ਅਸਰ ਹੋਏਗਾ ਕਿ ਬਈ ਕਮਾਲ ਹੈ, ਕਿ ਇਤਨੀ ਮੁਸੀਬਤ ਆਈ ਉਤੇ ਵੀ ਤੁਸੀਂ ਕਹਿ ਰਹੇ ਹੋ ਕਿ ਇਹ ਮਹਾਰਾਜ ਦੀ ਲੀਲਾ ਹੈ, ਕੌਤਕ ਹੈ। ਉਹ ਸੋਚੇਗਾ ਤੇ ਪੁਛੇਗਾ ਕਿ ਇਹ ਕਿਹੜੀ ਤਾਕਤ ਏ ਜਿਸ ਨਾਲ ਤੁਸੀਂ ਇਤਨੇ ਅਡੋਲ ਹੋ। ਫਿਰ ਤੁਸੀਂ ਦਸੋਗੇ ਕਿ ਸਾਨੂੰ ਮਹਾਰਾਜ ਤੇ ਭਰੋਸਾ ਹੈ ਅਸੀਂ ਹਰ ਰੋਜ਼ ਪਾਠ ਕਰਦੇ ਹਾਂ, ਨਾਮ ਜਪਦੇ ਹਾਂ। ਉਹ ਹੈਰਾਨ ਹੋ ਕੇ ਪੁਛਣਗੇ ਕਿ ਤੁਹਾਡੇ ਤੇ ਇਤਨੇ ਵੱਡੇ ਹੰਗਾਮੇ ਦਾ ਕੋਈ ਅਸਰ ਨਹੀਂ ਪਿਆ ਤਾਂ ਜੁਆਬ ਮਿਲੇਗਾ :

ਜਿਸ ਕੀ ਵਸਤ ਸੀ ਉਹ ਲੈ ਗਿਆ'

ਧੀਆਂ, ਪੁਤਰ, ਪ੍ਰਵਾਰ ਸਭ ਸਤਿਗੁਰਾਂ ਦਾ ਉਹ ਲੈ ਗਿਆ। ਜਦੋਂ ਇਹੋ ਜਿਹੇ ਲਫਜ਼ ਲੋਕ ਸੁਣਨ ਲਗ ਪੈਣਗੇ ਫਿਰ ਉਹ ਧਰਮ ਵਾਲੇ ਹੋ ਜਾਣਗੇ। ਉਥੇ ਫਿਰ ਨਾ ਕੋਈ ਨਸ਼ਾ ਅਸਰ ਕਰੇਗਾ, ਨਾ ਕਿਸੇ ਹੋਰ ਚੀਜ਼ ਦਾ ਅਸਰ ਹੋਏਗਾ। ਫਿਰ ਨਸ਼ਾ ਤਾਂ ਇਕੋ ਚੀਜ਼ ਦਾ ਹੈ ਨਾਮ ਦਾ।

ਹੁਣ ਐਸ ਵੇਲੇ ਜਿਨ੍ਹਾਂ ਚਿਰ ਸਾਡੇ ਤੇ ਮੈਡੀਟੇਸ਼ਨ ਦਾ ਅਸਰ ਨਹੀਂ ਹੁੰਦਾ, ਬਾਣੀ ਦਾ ਪ੍ਰਚਾਰ ਨਹੀਂ ਹੋ ਸਕਦਾ। ਇਹ ਨਹੀਂ ਕਿ ਬਾਣੀ ਪੜ੍ਹੀ ਸੁਣੀ ਜਾਓ ਪਰ ਹੁਕਮ ਨ ਮੰਨੋ।

ਸ੍ਰੀ ਕਲਗੀਧਰ ਪਾਤਸ਼ਾਹ ਦਾ ਦਰਬਾਰ ਲਗਾ ਹੋਇਆ ਸੀ ਤੇ ਇਕ ਸਿੰਘ ਬਾਣੀ ਪੜ੍ਹ ਰਿਹਾ ਸੀ :

ਮੰਨੇ ਕੀ ਗਤਿ ਕਹੀ ਨਾ ਜਾਇ।
ਜੇਕੋ ਕਹੈ ਪਿਛੈ ਪਛੁਤਾਇ।
ਕਾਗਦਿ ਕਲਮ ਨ ਲਿਖਣ ਹਾਰੁ।
ਮੰਨੇ ਕਾ ਬਹਿ ਕਰਨਿ ਵੀਚਾਰੁ।

ਦੂਜਾ ਇਕ ਬੰਦਾ ਜੋ ਗਿਆਨ ਵਾਲਾ ਸੀ ਉਹ ਵੀ ਬੈਠਾ ਸੁਣ ਰਿਹਾ ਸੀ। ਉਹ ਬਾਰ ਬਾਰ ਉਹਨੂੰ ਕਹੇ, ਤੈਨੂੰ ਕੀ, ਤੈਨੂੰ ਕੀ। ਮਹਾਰਾਜ ਜੀ ਕੋਲ ਸ਼ਕਾਇਤ ਹੋਈ ਕਿ ਇਹ ਸਿੱਖ ਉਸਦਾ ਪਾਠ ਖੰਡਨ ਕਰ ਰਿਹਾ ਹੈ। ਪਰ ਮਹਾਰਾਜ ਜੀ ਤਾਂ

ਘਟਿ ਘਟਿ ਕੇ ਪਟ ਪਟ ਕੀ ਜਾਨੈ।
ਭਲੇ ਬੁਰੈ ਕੀ ਪੀਰ ਪਛਾਨਤ।
ਚੀਟੀ ਤੇ ਕੁੰਚਰ ਅਸਬੂਲਾ।

ਉਹ ਤਾਂ ਕੀੜੀ ਤੋਂ ਹਾਥੀ ਸਭ ਦੇ ਅੰਦਰ ਦੀਆਂ ਜਾਣਨ ਵਾਲਾ ਹੈ। ਮਹਾਰਾਜ ਜੀ ਕੋਲ ਜਦੋਂ ਇਹ ਕੇਸ ਗਿਆ। ਉਸ ਸਿੱਖ ਕੋਲੋਂ ਪੁੱਛ-ਗਿੱਛ ਹੋਈ। ਉਸਨੇ ਜਵਾਬ ਦਿੱਤਾ ਕਿ ਮਹਾਰਾਜ ਜੀ ਮੇਰੀ ਇਹ ਬੇਨਤੀ ਹੈ ਕਿ ਇਹ ਮੰਨੇ ਦੀ ਪਉੜੀ ਪੜ੍ਹ ਰਿਹਾ ਹੈ ਮੈਂ ਇਨ੍ਹਾਂ ਇਹ ਕਹਿ ਰਿਹਾ ਸੀ ਕਿ ਤੂੰ ਮੰਨਣਾ ਤਾਂ ਹੈ ਨਹੀਂ ਤੈਨੂੰ ਕੀ, ਕਿਉਂ ਸਮਾਂ ਗੁਆ ਰਿਹਾ ਹੈ। ਮਹਾਰਾਜ ਜੀ ਫੁਰਮਾਇਆ ਗਲ ਤਾਂ ਠੀਕ ਹੈ, ਜੇ ਤੁਸੀਂ ਅਮਲ ਹੀ ਨਹੀਂ ਕਰਨਾ ਤਾਂ ਪਾਠ ਕਰਨ ਦਾ ਕੀ ਲਾਭ।

ਪਾਠ ਦਾ ਭਾਵ ਹੈ ਅਮਲ। ਪਾਠ ਕਰਨ ਨਾਲ ਜੀਵਨ ਬਦਲ ਜਾਂਦਾ ਹੈ, ਆਚਰਣ ਉੱਚਾ ਹੋ ਜਾਂਦਾ ਹੈ। ਜਿਨ੍ਹਾਂ ਮੰਨਿਆਂ ਉਹਨਾਂ ਬਾਰੇ ਕਿਹਾ ਕਿ "ਕਾਗਦਿ ਕਲਮ ਨ ਲਿਖਣਹਾਰ।" ਕਿ ਜੇਕਰ ਮੰਨਣ ਵਾਲੇ ਬਾਰੇ ਤੁਸੀਂ ਕਿਤਾਬ ਲਿਖਣ ਲਗੋਗੇ ਤਾਂ ਲਿਖ ਨਹੀਂ ਸਕੋਗੇ। ਕਿਉਂਕਿ ਉਸਦੀ ਮਹਿਮਾ ਉਦੋਂ ਵੀ ਵੱਡੀ ਹੈ ਫਿਰ ਕਿਹਾ "ਜੇ ਕੋ ਕਹੈ ਪਿਛੈ ਪਛੁਤਾਇ।"

ਜੇ ਤੁਸੀਂ ਮੰਨਣ ਵਾਲੇ ਬਾਰੇ ਲਿਖ ਕੇ ਭੋਗ ਪਾ ਦਿਓਗੇ ਤਾਂ ਪਛੁਤਾਣਾ ਪਏਗਾ। ਕਿੰਨੀ ਵੱਡੀ ਗੱਲ ਕਹਿ ਦਿੱਤੀ ਮਹਾਰਾਜ ਜੀ ਨੇ। ਤੇਰਾ ਕਾਗਜ਼ ਤੇ ਕਲਮ ਵੀ ਮੰਨਣ ਵਾਲੇ ਦੀ ਮਹਿਮਾ ਲਿਖ ਲਿਖ ਕੇ ਥਕ ਜਾਣਗੇ ਤੇ ਲਿਖਣਹਾਰਾ ਫਿਰ ਪਛੁਤਾ ਕਰੇਗਾ। ਪਰ ਬਿਆਨ ਨਹੀਂ ਕਰ ਸਕੇਗਾ। ਭਾਵੇਂ ਕਰੋੜਾਂ ਕਿਤਾਬਾਂ ਕਿਉਂ ਨ ਲਿਖ ਲਏ। ਹੁਣ ਹਰਿ ਕਾ ਜਨ, ਹਰਿ ਹੀ ਜੇਹਾ ਫਿਰ ਹਰੀ ਦੀ ਕੀ ਮਹਿਮਾ ਲਿਖੋਗੇ।

ਅਜ ਨੌਜਵਾਨਾਂ ਬਾਰੇ ਨਸ਼ੇ ਖਾਣ ਦੀ ਸ਼ਿਕਾਇਤ ਸਿਰਫ ਪੰਜਾਬ ਵਿਚ ਹੀ ਨਹੀਂ ਸਾਰੇ ਵਿਸ਼ਵ ਦਾ ਸੁਆਲ ਹੈ। ਕਿਉਂ ਉਹ ਆਸਰਾ ਭਾਲਦੇ ਹਨ। ਜੇ ਆਸਰਾ ਧਰਮ ਦਾ ਮਿਲ ਜਾਏ ਤਾਂ ਵੱਡਾ ਨਸ਼ਾ ਆਸਰਾ ਹੋ ਗਿਆ। ਫਿਰ ਛੋਟੇ ਨਸ਼ੇ ਕਿਥੇ ਟਿਕਣਗੇ। ਹੁਣ ਜੇ ਉਤੋਂ ਦਿਲੋਂ ਵਾਹਿਗੁਰੂ ਵਾਹਿਗੁਰੂ ਕਹੀ ਜਾਵੇ ਪਰ ਖਿਆਲ ਕਿਤੇ ਹੋਰ ਹੋਵੇ ਦੂਜਾ ਕਹੀ ਜਾਂਦਾ ਹੈ ਰਾਮ, ਰਾਮ, ਪਰ ਧਿਆਨ ਕਿਤੇ ਹੋਰ ਹੋਵੇ। ਪਰ ਜਦੋਂ ਖਿਆਲ ਤੇ ਸ਼ਬਦ ਦਾ ਮਿਲਾਪ ਹੋ ਗਿਆ, ਜਿਹਨੂੰ ਸੁਰਤਿ ਤੇ ਸ਼ਬਦ ਦਾ ਮੇਲ ਕਹਿੰਦੇ ਹਨ ਉਹ ਫਿਰ ਕੀ ਬਣ ਗਿਆ ਜਿਸ ਬਾਰੇ ਫੁਰਮਾਇਆ ਹੈ ਬਾਣੀ ਵਿਚ :-

ਕਬੀਰ ਮਨੁ ਨਿਰਮਲੁ ਭਇਆ ਜੈਸਾ ਗੰਗਾ ਨੀਰੁ।

ਪਾਛੈ ਲਾਗੈ ਹਰਿ ਫਿਰੈ ਕਹਤ ਕਬੀਰ ਕਬੀਰ।

ਇਸੇ ਤਰ੍ਹਾਂ ਕਬੀਰ ਸਾਹਿਬ ਫੁਰਮਾਉਂਦੇ ਹਨ :

ਕਹਿ ਕਬੀਰ ਅਬ ਜਾਨਿਆ ਜਬ ਜਾਨਿਆ ਤਉ ਮਨੁ ਮਾਨਿਆ।

ਹੁਣ ਜਦੋਂ ਸ਼ਬਦ ਤੇ ਸੁਰਤਿ ਦਾ ਸਮੇਲ ਹੋ ਗਿਆ :

ਰਾਮ ਕਬੀਰਾ ਏਕ ਭਏ ਹੈ, ਕੋਇ ਨ ਸਕੈ ਪਛਾਨੀ।

ਪਰ ਜਿਵੇਂ ਸਾਰੇ ਰਾਮ ਰਾਮ ਕਹੀ ਜਾਂਦੇ ਹਨ। ਕਬੀਰ ਸਾਹਿਬ ਫੁਰਮਾਉਂਦੇ ਹਨ :

“ਸੋਈ ਰਾਮ ਸਭੇ ਜੋ ਕਰਹਿ ਸੋਈ ਕਉਤਕਹਾਰ।”

ਜਿਹੜਾ ਰਾਮ ਲੋਕ ਜਪਦੇ ਨੇ, ਉਹੀ ਰਾਮ ਮੈਂ ਕਹਿੰਦਾ ਹਾਂ ਪਰ ਉਹ ਕੌਤਕ ਕਰਨ ਲਗ ਜਾਂਦਾ ਹੈ। ਜੇ ਮੈਂ ਕਹਿੰਦਾ ਹੋ ਜਾਂਦਾ ਹੈ ਲੋਕਾਂਦੇ ਰੋਗ ਹੱਟ ਜਾਂਦੇ ਹਨ। ਕੋਹੜੀਆਂ ਦੇ ਕੋਹੜ ਦੂਰ ਹੋ ਜਾਂਦੇ ਹਨ, ਪਰ ਲੋਕ ਰਾਮ ਰਾਮ ਕਹਿੰਦੇ ਹਨ ਪਰ ਕੁਛ ਨਹੀਂ ਹੁੰਦਾ। ਕੋਈ ਤਾਂ ਤਿਲਕ ਲਾ ਕੇ ਆ ਜਾਂਦਾ ਹੈ, ਕੋਈ ਪਾਣੀ ਪਾ ਕੇ ਆ ਜਾਂਦਾ ਹੈ, ਕੋਈ ਫੁੱਲ ਚੜ੍ਹਾ ਕੇ ਆ ਜਾਂਦਾ ਹੈ ਫੁਰਮਾਣ ਹੈ :

“ਲੋਗਨੁ ਰਾਮ ਖਿਲਉਨਾ ਜਾਨਾ।।”

“ਵੇਖੋ ਵੇਖੀ ਸਭ ਕਰੈ ਰਾਮ ਨ ਪਾਇਆ ਜਾਇ।।

ਲੋਕਾਂ ਕਰਮ ਕਾਂਡ ਕਰੀ ਜਾਂਦੇ ਨੇ, ਉਸ ਕਰਮ ਕਰਨ ਦੇ ਭਾਵ ਨੂੰ ਨਹੀਂ ਸਮਝਦੇ। ਇਕ ਫੁੱਲ ਚੜ੍ਹਾ ਕੇ ਆਉਂਦਾ ਹੈ ਦੂਜਾ ਵੀ ਉਸਦੀ ਨਕਲ ਕਰਨ ਲਗ ਜਾਂਦਾ ਹੈ :

ਰਾਮ ਕਸਉਟੀ ਸੋ ਸਹੈ ਜੇ ਮਰਿ ਜੀਵਾ ਹੋਇ।।

ਜਿਹੜਾ ਉਸ ਰਾਮ ਦੀ ਕਸਵਟੀ ਸਹਿ ਜਾਂਦਾ ਹੈ ਉਹ ਕਬੀਰ ਬਣ ਜਾਂਦਾ, ਨਾਮਦੇਵ ਬਣ ਜਾਂਦਾ ਹੈ। ਧੰਨਾ ਤੇ ਤ੍ਰਿਲੋਚਨ ਬਣ ਜਾਂਦਾ ਹੈ। ਨਸ਼ੇ ਲਈ ਆਸਰਾ ਧਰਮ, ਨਾਮ, ਰੱਬ ਦੀ ਮਿਹਰ ਦਾ ਲੈਣਾ ਪਏਗਾ। ਇਸ ਦਾ ਇਲਾਜ ਡਾਕਟਰਾਂ ਕੋਲ ਵੀ ਨਹੀਂ ਸਿਰਫ ਇਸ ਬਿਮਾਰੀ ਦਾ ਇਲਾਜ ਕੇਵਲ ਰੱਬ ਕੋਲ ਹੈ।

ਸਹੁ ਨਦਰਿ ਕਰਿ ਦੇਖੇ ਸੋ ਦਿਨੁ ਲੇਖੈ।।

ਜਦੋਂ ਨਦਰ ਕਰ ਕੇ ਵੇਖੇਗਾ ਫਿਰ 'ਨਦਰੀ ਨਦਰਿ ਨਿਹਾਲ' ਕਰੇਗਾ। ਸਾਡੇ ਅੰਦਰ ਰੋਸ਼ਨੀ ਆਏਗੀ, ਗਿਆਨ ਆਏਗਾ। ਸਾਡੇ ਅੰਦਰ ਪਿਆਰ ਆਏਗਾ, ਖਿਚ ਪੈਦਾ ਹੋਏਗੀ। ਖਿਚ ਕਿਹੜੀ ਜਿਹੜੀ :

“ਤੋਰੀ ਨ ਤੂਟੇ ਫੋਰੀ ਨ ਫੂਟੈ ਐਸੀ ਮਾਧੇ ਖਿੰਚਤਨੀ”

“ਹਰਿ ਜੀ ਉਠ ਸਿੰਘਾਸਨ ਆਏ”

ਮੈਨੂੰ ਵੇਖ ਕੇ ਹਰਿ ਜੀ ਆਪ ਸਿੰਘਾਸਨ ਤੋਂ ਉਠ ਕੇ ਲੈਣ ਆਏ। ਪਰ ਪਹਿਲਾਂ ਕੀ ਹੋਇਆ ਜੇ ਜੋ ਹੁਕਮ ਮਿਲੇ ਉਸਨੂੰ ਸਵੀਕਾਰ ਕੀਤਾ ਫਿਰ ਨਤੀਜਾ ਹੋਇਆ ਕਿ ਹਰ ਜੀ ਨੇ ਤਖ਼ਤ ਤੇ ਤਾਜ ਦਾ ਮਾਲਕ ਬਣਾ ਦਿਤਾ। ਪਰ ਕਦੋਂ ਜਦੋਂ ਇਸ ਮੁਸੀਬਤ ਨੂੰ ਉਸ ਦਾ ਭਾਣਾ ਸਮਝਿਆ। ਹੁਕਮ ਸਮਝਿਆ। ਇਹ ਹੈ ਰਾਮ ਕਸਵਟੀ ਜਮਣ ਮਰਨ ਤੋਂ ਪਾਰ ਹੋ ਗਏ। ਬ੍ਰਹਮ ਗਿਆਨੀ ਹੋ ਗਏ।

ਪਰ ਅਸੀਂ ਇਤਰਾਜ਼ ਕਰਦੇ ਰਹਿੰਦੇ ਹਾਂ। ਠੱਥ ਤੇ ਸ਼ਿਕਵੇ ਕਢਦੇ ਹਾਂ ਕਿ ਮੈਨੂੰ ਤਾਂ ਇਨਾ ਚਿਰ ਹੋ ਗਿਆ ਫਲਾਣੀ ਥਾਂ ਤੇ ਜਾਂਦਿਆਂ ਮੇਰੀ ਗੱਲ ਪੂਰੀ ਕਿਉਂ ਨਹੀਂ ਹੋਈ। ਗੁਰਦੁਆਰਾ ਬਣਿਆ ਕਦੇ। ਜਿਵੇਂ ਅਸੀਂ ਸੀਸਗੰਜ ਸਾਹਿਬ ਜਾਂਦੇ ਹਾਂ। ਸੀਸਗੰਜ ਸਾਹਿਬ ਅਸਥਾਨ ਦਾ ਇਤਿਹਾਸ ਕੀ ਦਸਦਾ ਹੈ। ਉਥੇ ਕਿਹੜੀ ਚੀਜ਼ ਦੀ ਮਾਨਤਾ ਹੈ। ਇਸ ਥਾਂ ਤੇ

“ਸੀਸ ਦੀਆ ਪਰ ਸਿਰਗੁ ਨ ਦੀਆਂ।”

ਕੁਰਬਾਨ ਦਿੱਤੀ ਗਈ ਇਥੇ। ਸਾਨੂੰ ਸੁਖ ਤੇ ਆਰਾਮ ਦੇਣ ਵਾਸਤੇ ਰਬ ਦੀ ਖੁਸ਼ੀ ਪ੍ਰਾਪਤ ਕਰਨ ਵਾਸਤੇ। ਉਥੇ ਜਾ ਕੇ ਉਥੇ ਇਹ ਤਾਂ ਪੜ੍ਹਦੇ ਹੋ ਕਿ :-

“ਤੇਗ ਬਹਾਦੁਰ ਸਿਮਰੀਐ ਘਰਿ ਨਉ ਨਿਧਿ ਆਵੈ ਧਾਇ॥”

ਨੌ ਨਿਧਿ ਧਾਇ ਨਹੀਂ ਪਹਿਲਾਂ ਸੀਸ ਦਿਓ। ਨੌ ਨਿਧਾਂ ਤਾਂ ਹੀ ਆਉਣੀਆਂ ਪਹਿਲਾਂ ਸੀਸ ਤਾਂ ਦਿਓ। ਇਹ ਦੁਕਾਨ ਸੀਸ ਚੜ੍ਹਾਉਣ ਦੀ ਹੈ ਨੌ ਨਿਧਾਂ ਫੇਰ ਪ੍ਰਾਪਤ ਹੋਣਗੀਆਂ। ਜਿਥੇ ਇਹ ਗੁਰਦੁਆਰਾ ਬਣਿਆ। ਕਿਤਨੇ ਸੀਸ ਚੜ੍ਹੇ, ਫਿਰ ਇਹ ਗੁਰਦੁਆਰਾ ਸੀਸ ਗੰਜ ਅਖਵਾਇਆ। ਫਿਰ ਅਸੀਂ ਸ੍ਰੀ ਅਨੰਦਪੁਰ ਸਾਹਿਬ ਵੀ ਜਾ ਵੜਦੇ ਹਾਂ। ਅਨੰਦਪੁਰ ਸਾਹਿਬ ਬਣਨ ਲਈ ਬੜੇ ਸੰਘਰਸ਼ ਕਰਨੇ ਪਏ ਬੜੀ ਭਾਰੀ ਬਿਪਤ ਬਣੀ ਹੋਈ ਸੀ। ਕੁਰਬਾਨੀਆਂ ਦੇ ਸਮੁੰਦਰ ਟੁੱਟ ਪਏ। ਫਿਰ ਵੀ ਅਨੰਦ ਹੀ ਅਨੰਦ ਰਿਹਾ। ਬੱਚੇ ਕੁਰਬਾਨ ਕਰਕੇ ਵੀ ਅੰਨਦ, ਪਿਤਾ ਮਾਤਾ ਤੋਰ ਕੇ ਵੀ ਅੰਨਦ, ਸਰਬੰਸ ਲੁੱਟਾ ਕੇ, ਜਾਮਾ ਲੀਰੋ ਲੀਰ, ਪੈਰਾਂ ਵਿਚ ਜੋੜਾ ਵੀ ਨਹੀਂ ਤਾਂ ਵੀ ਅੰਨਦ। ਅਜ ਅਸੀਂ ਉਥੇ ਜਾ ਕੇ ਜੈਕਾਰੇ ਬੋਲਨੇ ਹਾਂ ਪਰ ਇਹ ਅਨੰਦਪੁਰ ਸਾਹਿਬ ਕਿਵੇਂ ਬਣਿਆ। ਇਸ ਕਰਕੇ ਇਸ ਗਲ ਵਲ ਵੀ ਧਿਆਨ ਮਾਰੋ ਕਿ ਜਿਨ੍ਹਾਂ ਧਰਮ ਅਸਥਾਨਾਂ ਤੇ ਜਾਂਦੇ ਹਾਂ ਉਥੋਂ ਦਾ ਮਤਲਬ ਕੀ ਹੈ, ਪ੍ਰੋਗਰਾਮ ਕੀ ਹੈ। ਜਿਵੇਂ ਸ੍ਰੀ ਮੁਕਤਸਰ ਸਾਹਿਬ ਜਾਂਦੇ ਹਾਂ, ਸਾਡੇ ਹੱਥਾਂ ਵਿਚ ਕੜਾਹ ਪ੍ਰਸ਼ਾਦਿ ਵੀ ਫੜਿਆ ਹੁੰਦਾ ਹੈ, ਵੱਡੇ-ਵੱਡੇ ਹਾਰ ਵੀ ਚੁਕੇ ਹੁੰਦੇ ਹਨ। ਪਰ ਮੁਕਤਸਰ ਬਣਿਆ ਕਿਵੇਂ ? ਇਥੇ ਕਿਨੀਆਂ ਸ਼ਹੀਦੀਆਂ ਹੋਈਆਂ। ਕੁਰਬਾਨੀਆਂ ਦੇ ਅਸਥਾਨ ਹਨ। ਠੱਥ ਦੀ ਮਿਹਰ ਦੀਆਂ ਜਗਾਹਾਂ ਹਨ। ਅਸੀਂ ਇਹ ਨਹੀਂ ਕਿ ਮੱਥਾ ਟੇਕਣ ਜੋਗੇ ਹੀ ਰਹਿ ਜਾਈਏ ਹੈ। ਉਥੇ ਦੇ ਹੁਕਮ ਲੈ ਕੇ ਮੰਨਣਾ ਜ਼ਰੂਰੀ ਹੈ।

ਅਸੀਂ ਕੀ ਕਰਦੇ ਹਾਂ ਗੁਰਦੁਆਰੇ ਜਾ ਕੇ ਭਾਈ ਸਾਹਿਬ ਕੋਲੋਂ ਕੜਾਹ ਪ੍ਰਸ਼ਾਦਿ ਦੀ ਮੰਗ ਕਰਦੇ ਹਾਂ। ਭਾਈ ਜੀ ਕੜਾਹ ਤਾਂ ਦੇ ਦੈਂਦਾ ਹੈ ਪ੍ਰਸ਼ਾਦਿ ਤਾਂ ਉਹ ਨਹੀਂ ਦੇ ਸਕਦਾ। ਜਿਹੜਾ ਹੁਕਮਨਾਮਾ ਹੁੰਦਾ ਹੈ ਉਹ ਪ੍ਰਸ਼ਾਦਿ ਹੈ ਜਿਹੜਾ ਸਾਨੂੰ ਗੋਟ ਤਕ ਜਾਂਦਿਆ ਭੁਲ ਜਾਂਦਾ ਹੈ ਤੇ ਕੜਾਹ ਖਾ ਕੇ ਘਰ ਨੂੰ ਵਾਪਿਸ ਆ ਜਾਂਦੇ ਹਾਂ। ਹੁਕਮਨਾਮਾ ਸੁਣ ਕੇ ਅਮਲ ਕਰਨਾ ਗੁਰਪ੍ਰਸ਼ਾਦਿ ਹੈ। ਪਰ ਕੜਾਹ ਤਾਂ ਵਸਤੂਆਂ ਦਾ ਬਣਦਾ ਹੈ ਤੁਸੀਂ ਘਰ ਵੀ ਬਣਾ ਕੇ ਖਾ ਸਕਦੇ ਹੋ। ਗੁਰੂ ਕਲਗੀਧਰ ਹਰ ਵੇਲੇ ਤ੍ਰਪ੍ਰਸ਼ਾਦਿ ਉਚਾਰਦੇ ਸੀ। ਜੇ ਹੱਥ ਵਿਚ ਜਲ ਆਇਆ ਤ੍ਰਪ੍ਰਸ਼ਾਦਿ, ਜੇ ਖਾਣਾ ਆਇਆ ਤਾਂ ਵੀ ਤ੍ਰਪ੍ਰਸ਼ਾਦਿ ਜੇ ਜੋੜਾ ਪਾਣ ਲਗੇ ਤਾਂ ਵੀ ਤ੍ਰ-ਪ੍ਰਸ਼ਾਦਿ, ਘੋੜੇ ਤੇ ਚੜਨ ਲਗੇ ਤਾਂ ਵੀ ਤ੍ਰਪ੍ਰਸ਼ਾਦਿ। ਹਰ ਵੇਲੇ ਹੀ ਤ੍ਰ-ਪ੍ਰਸ਼ਾਦਿ ਤੇਰੀ ਕਿਰਪਾ ਤੇ ਉਸਦਾ ਸ਼ੁਕਰੀਆ ਕਰੀ ਜਾਂਦੇ ਸੀ।

ਅਜ ਇਹਨਾਂ ਗੱਲਾਂ ਨੂੰ ਅਮਲ ਵਿਚ ਲਿਆਣ ਦੀ ਜ਼ਰੂਰਤ ਹੈ, ਫਿਰ ਧਰਮ ਆ ਜਾਏਗਾ ਦੁਨੀਆਂ ਉਤੇ। ਜੇ ਇਸ ਤਰ੍ਹਾਂ ਇਕਠਾਂ ਤੇ ਜਾ ਕੇ ਗਲਬਾਤਾਂ ਕਰਕੇ ਮੱਥਾ ਟੇਕ ਕੇ ਘਰ ਆ ਗਏ ਤਾਂ ਧਰਮ ਨੇ ਤਾਂ ਕਿ ਫੈਲਣਾ ਏ। ਮਹਾਰਾਜ ਨੇ ਬਾਣੀ ਵਿਚ ਕਿਹਾ ਹੈ :-

“ਸੀਸ ਨਿਵਾਇਐ ਕਿਆ ਥੀਐ ਜਾ ਰਿਦੈ ਕਸੁਧੇ ਜਾਹਿ”

ਕਿਉਂਕਿ

“ਅਪਰਾਧੀ ਦੂਣਾ ਨਿਵੈ”

ਸ਼ਿਕਾਰੀ ਵੀ ਤਾਂ ਕਿੰਨਾ-ਕਿੰਨਾ ਚਿਰ ਲੰਮਾ ਪਿਆ ਰਹਿੰਦਾ ਹੈ ਪਰ ਉਸਦਾ ਰੱਬ ਨਾਲ ਕੋਈ ਤਾਲੁਕ ਨਹੀਂ ਕਿਤੇ ਤੇਰਾ ਮੱਥਾ ਟੇਕਿਆ ਵੀ ਉਸ ਸ਼ਿਕਾਰੀ ਵਰਗਾ ਤਾਂ ਨਹੀਂ। ਜੇ ਤੇਰੇ ਵਿਚ ਮੱਥਾ ਟੇਕਣ ਨਾਲ ਤਬਦੀਲੀ ਨਹੀਂ ਆਉਂਦੀ ਤਾਂ ਤੇਰਾ ਸ਼ਿਕਾਰੀ ਵਰਗਾ ਮੱਥਾ ਟੇਕਣਾ ਹੈ।

ਅੱਜ ਨੌਜਵਾਨ ਜੋ ਧਰਮ-ਆਗੂਆ ਨੂੰ ਵੇਖਦੇ ਹਨ ਇਸ ਤੋਂ ਉਹ ਮੁਨਕਰ ਹਨ। ਧਰਮ ਨੂੰ ਨਹੀਂ ਮੰਨਦੇ। ਉਹ ਸਵਾਲ ਕਰਦੇ ਹਨ। ਉਹ ਸਾਡੇ ਧਾਰਮਕ ਆਗੂਆਂ ਦੇ ਅਮਲ ਵੇਖਦੇ ਹਨ। ਬਾਬਾ ਦੀਪ ਸਿੰਘ ਤਾਂ ਵੇਖਿਆ, ਨਹੀਂ ਪਰ ਜਿਹੜੇ ਗ੍ਰੰਥੀ ਕੀਰਤਨੀਏ ਦੇ ਜੀਵਨ ਹਨ ਉਹਨੇ ਦੇ ਜੀਵਨ-ਅਮਲ ਨੂੰ ਵੇਖਦੇ ਹਨ। ਨੌਜਵਾਨ ਨਸ਼ੇ ਤਾਂ ਹੀ ਫਡਣਗੇ ਜਦੋਂ ਅਸੀਂ ਸੈਂਪਲ ਚੰਗੇ ਵਿਖਾਵਾਂਗੇ।

ਜਿਹੜਾ ਧਰਮ ਦਾ ਨਸ਼ਾ ਹੈ ਉਹ ਲਈਏ। ਦੂਜੇ ਨਸ਼ੇ ਤਾਂ ਬਰਬਾਦੀ ਹੀ ਲਿਆਣਗੇ। ਜਿਸ ਨਾਲ ਕਰਪਸ਼ਨ ਵੀ ਹੋਏਗੀ ਝੂਠ ਵੀ ਬੋਲਣਗੇ। ਅਨਿਆਂ ਵੀ ਕਰਨਗੇ ਨੀਚ ਆਚਰਣ ਵਾਲੇ ਹੋਣਗੇ ਕਿਉਂਕਿ ਉਹਨਾਂ ਦਾ ਮਨ ਡਾਵਾਂਡੋਲ ਹੋ ਜਾਂਦਾ ਹੈ ਦੁਨਿਆਵੀ ਨਸ਼ਿਆਂ ਨਾਲ। ਜੇ ਨਾਮ ਦਾ ਨਸ਼ਾ ਕਰੋਗੇ ਜਦੋਂ ਧਰਮ ਆਏਗਾ। ਨਾਮ ਜਪਾਂਗੇ ਮੈਡੀਟੇਸ਼ਨ ਕਰਾਂਗੇ। ਪਾਠ ਉਤੇ ਅਮਲ ਕਰਾਂਗੇ। ਗੁਰੂ ਗੋਬਿੰਦ ਸਿੰਘ ਨੇ ਖਾਲਸੇ ਨੂੰ ਸ਼ੇਰ ਦਾ ਬੁਰਕਾ ਪਹਿਨਾ ਦਿਤਾ ਹੈ ਉਹਨਾਂ ਅਮਲ ਲਈ ਫੁਰਮਾਨ ਕਰ ਦਿੱਤਾ ਖਾਲਸਾ ਕਰੋਧ ਤਿਆਗੇ, ਪਰ ਨਿੰਦਾ ਤਿਆਗੇ, ਪਰ-ਤ੍ਰਿਅ ਤਿਆਗੇ, ਨਾਮ-ਰਤ ਲਾਗੇ ਪਰ ਜੇ ਆਚਰਣ ਵਿਚ ਗਿਰਾਵਟ ਆ ਗਈ ਤਾਂ ਮਹਾਰਾਜ ਫੁਰਮਾਉਂਦੇ ਹਨ ਜਦੋਂ ਸ਼ੇਰ ਦਾ ਬੁਰਕਾ ਲਾ ਕੇ ਵੇਖਣਗੇ ਤਾਂ ਤੁਹਾਡੀ ਕਦਰ ਖਤਮ ਹੋ ਜਾਏਗੀ। ਆਤਮਕ-ਸ਼ਕਤੀ ਖਤਮ ਹੋ ਜਾਏਗੀ। ਲੋਕ ਸਮਝਣਗੇ ਕਿ ਇਹ ਤਾਂ ਸ਼ੇਰ ਹੈ ਹੀ ਨਹੀਂ। ਪਰ ਇਹੀ ਜਾਪਦਾ ਹੈ ਕਿ ਬੁਰਕੇ ਵਾਲਾ ਪਰਦਾ ਉੱਤਰ ਚੁੱਕਾ ਹੈ। ਅਜ ਹੁਕਮਾਂ ਦੀ ਪਾਲਣਾ ਨਹੀਂ ਹੋ ਰਹੀ ਇਸੇ ਪਿਛੇ ਨਸ਼ੇ ਆਣ ਵੜੇ ਹਨ। ਤੇ ਇਨਸਾਨ ਕਮਜ਼ੋਰ ਹੋ ਚੁੱਕਾ ਹੈ।

ਹੁਣ ਸਾਨੂੰ ਧਰਮ ਤੇ ਅਮਲ ਕਰਨਾ ਹੀ ਪੈਣਾ ਹੈ। ਗੁਰੂ ਸਾਹਿਬਾਨਾਂ ਦੇ ਹੁਕਮਾਂ ਤੇ ਚਲਣਾ ਹੀ ਪਏਗਾ। ਇਸ ਨਾਲ ਦੇਸ਼ ਵਿਚੋਂ ਕੁਰਪਸ਼ਨ ਖਤਮ ਹੋਏਗੀ, ਖੁਸ਼ਹਾਲੀ ਆਏਗੀ। ਭਰਿਸ਼ਟਾਚਾਰ ਖਤਮ ਹੋਏਗਾ।

Sub Editor : Harvinder Singh

Editorial Board : Ajit Singh, Sukhbir Singh, Gurcharn Kaur, Mary Pat Fisher
Printed, Published and Edited by Bhai Kirpal Singh on behalf of the Gobind Sadan
Institute for Advanced Studies in Comparative Religion and Published from Gadaipur,
Mehrauli, New Delhi-30, India, Phones 91-11-680-2251, -2937. Internet website
www.gobindsadan.org. Printed at Sunder Printers, 2477-79, Nalwa Street,
Pahar Ganj, New Delhi-110 055 Phones: 367 2725, 352 8478.